

**ಸಾಧ್ಯಾ ಕಾಳಾಚೊ ಸವಿಸಾವೊ ಆಯ್ತಾರ್**

**26, ಸಪ್ಟೆಂಬರ್ 2021**

ಮೊಗಾಚ್ಯಾಂನೊ, ಏಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಹ್ಯೆ ವೆದಿ ಭೊಂವ್ತಿಂ ಆಮಿ ಸಾಂಗಾತಾ ಮೆಳ್ಳ್ಯಾಂವ್. ಆಯ್ಚಿ ದೇವ್‌ಸ್ತುತಿ ಆಮಿ ಉದಾರ್ ಕಾಳ್ಜಾಚಿಂ ಜಾಂವ್ಕ್‌ಉಲೊ ದಿತಾ. ದಿಸ್ಪಡ್ತ್ಯಾ ಜಿವಿತಾಂತ್ ಮಸ್ತಾಕ್ ಆನಿ ಮ್ಹಜೆಂ/ಹಾಂವ್. ಮ್ಹಳ್ಳೊ ಅಹಂಭಾವ್ ಸಂಸಾರಾರ್ ಅನ್ನೊಗ್ ಕರುಂಕ್ ಮೆಳ್ತಾನಾ, ಜೆಜುಚೆ ಶಿಸ್ ಜಾಲ್ಲ್ಯಾ ಆಮಿ ಅಸಲ್ಯಾ ಮನೋಭಾವಾ ಥಾವ್ನ್ ಪಯ್ಸ್ ರಾವುನ್, ಉದಾರ್ ಕಾಳ್ಜಾಚಿಂಜಾಂವ್ಕ್ ದೆವಾಚೊ ಆಧಾರ್ ಹ್ಯಾ ಪವಿತ್ರ್ ಬಲಿದಾನಾ ವೆಳಿಂ ಮಾಗ್ಯಾಂ.

## ಪಯ್ಲೆಂ ವಾಚಪ್

ಗಣನ್ ಪುಸ್ತಕಾಂತ್ಲೆಂ ವಾಚಪ್.

ತ್ಯಾ ದಿಸಾಂನಿ ಸರ್ವೆಸ್ಪರ್ ಎಕಾ ಕುಪಾಂತ್ ಸಕ್ಲಾ ದೆಂವ್ಲೊ. ತೊ ಮೊಯ್ಜೆ ಕಡೆ ಉಲಯ್ಲೊ. ತಾಣೆಂ ಮೊಯ್ಜೆಚೆರ್ ಆಸ್ಲಲೊ ಇಲ್ಲೊ ಆತ್ಮೊ ಘೆವ್ನ್ ತೊ ಸತ್ತರ್ ಮಾಲ್ಗಡ್ಯಾಂಚೆರ್ ಘಾಲೊ. ಆತ್ಮೊ ತಾಂಚೆರ್ ಯೆನಾ ಪುಡೆಂ, ತಾಂಣೆಂ ಪ್ರವಾದ್ ಕೆಲೊ.

ದೋಗ್ ಮನಿಸ್ ಶಿಬಿರಾಂತ್ ರಾವ್ಲೆ; ಎಕ್ಲ್ಯಾಚೆಂ ನಾಂವ್ ಎದಾದ್, ಆನ್ಯೆಕ್ಲ್ಯಾಚೆಂ ನಾಂವ್ ಮೆದಾದ್. ಆತ್ಮೊ ತಾಂಚೆರ್ಯೀ ಆಯ್ಲೊ. ತೆ ಶಿಬಿರಾಂತ್ಲೆ ಭಾಯ್ರ್ ವಚುಂಕ್ ನಾತ್ಲೆ ತರ್ಯೀ ತಾಂಚಿಂ ನಾಂವಾಂ ಹೆರಾಂಚ್ಯಾ ನಾಂವಾಂ ಸಾಂಗಾತಾ ದಾಖಲ್ ಜಾಲ್ಲಿಂ. ತಾಂಣೆಂ ಶಿಬಿರಾಂತ್ ಪ್ರವಾದ್ ಕರುಂಕ್ ಸುರು ಕೆಲೆಂ. ಏಕ್ ತರ್ನಾಟೊ ಮೊಯ್ಜೆಕ್ ಹಿ ಖಬರ್ ದಿಂವ್ಕ್ ಧಾಂವ್ಲೊ; ತಾಣೆಂ ಮ್ಹಳೆಂ: “ಎದಾದ್ ಆನಿ ಮೆದಾದ್ ಶಿಬಿರಾಂತ್ ಪ್ರವಾದ್ ಕರ್ತಾತ್!” ಆಪ್ಲೆ ತರ್ನಾಟೆ ಪ್ರಾಯೆ ಥಾವ್ನ್ ಮೊಯ್ಜೆಚಿ ಸೆವಾ ಕರುನ್ ಆಸ್ಲಲ್ಯಾ ನೂನಾಚ್ಯಾ ಪುತಾನ್ ಜೊಶ್ವಾನ್ ತಾಕಾ ಸಾಂಗ್ಲೆಂ: “ಮೊಯ್ಜೆ, ಮ್ಹಜ್ಯಾ ಧನಿಯಾ, ತಾಂಕಾಂ ಆಡಾಯ್ ಕರ್!” ಮೊಯ್ಜೆನ್ ತಾಕಾ ಜಾಪ್ ದಿಲಿ: “ಮ್ಹಜೆ ಪಾಸತ್ ತುಂ ಮೊಸ್ತಿ ಜಾಲಾಯ್? ಸರ್ವೆಸ್ಪರಾಚೊ ಸಗ್ಳೊ ಲೋಕ್ ಪ್ರವಾದಿ ಜಾಲ್ಲೊ ಜಾಲ್ಯಾರ್ ಆನಿ ಸರ್ವೆಸ್ಪರಾನ್ ತಾಂಕಾಂ ಸಕ್ಡಾಂಕ್ ಆಪ್ಲೊ ಆತ್ಮೊ ದಿಲ್ಲೊ ಜಾಲ್ಯಾರ್ ಬರೆಂ ಜಾತೆಂ!”

ದೆವಾಚೆಂ ಉತರ್ ಹೆಂ.

## ಅಂತರ್ ಗೀತ್

ಸರ್ವೆಸ್ಪರಾಚ್ಯೊ ಆಜ್ಞಾ ನಿತಿಚ್ಯೊ ಕಾಳ್ಜಾಚೊ ಸಂತೊಸ್.

1. ಸರ್ವೆಸ್ಪರಾಚೆ ಶಿಕವ್ನ್ ಬೋವ್ ಬರಿ,  
ಜಿವಾಚಿ ತಿ ಘಟಾಯ್,  
ಸರ್ವೆಸ್ಪರಾಚಿಂ ನಿಯಾಮಾಂ ಮತಿಕ್ ಉಜ್ವಾಡ್  
ನೆಣ್ತಾಂಚಿ ತಿ ಜಾಣ್ವಾಯ್.  
2. ಸರ್ವೆಸ್ಪರಾಚೆಂ ಭೆಂ ಭಿರಾಂತ್ ಭೊವ್ ಪವಿತ್ರ್  
ಸದಾಂಚ್ ಬಾಳ್ತಲೆಂ,  
ಸರ್ವೆಸ್ಪರಾಚೆ ನಿರ್ಣಯ್  
ವಿಶ್ವಾಸ್‌ಪಾತ್ರ್ ತೆ ಸಗ್ಳೆ ನಿತಿಚೆ.  
3. ತಾಂತು ಮೆಳ್ತಾ ತುಜ್ಯಾ ಸೆವಕಾಕ್, ಖರಿ ಜಾನ್ವಾಯ್,  
ತಾಂಕಾ ಪಾಳೊ ದೀವ್ನ್ ವ್ಹಡ್ ಇನಾಮ್ ತೊ ಜೊಡ್ತಾ,  
ಅಪ್ಲ್ಯಾ ಸಗ್ಳ್ಯಾ ಚುಕಿಂಚಿ ಕೊಣಾಕ್ ಒಳಕ್ ಆಸಾ,  
ದೆಕುನ್ ನೆಣಾರ್ಪಣಿ ಕೆಲ್ಲ್ಯೊ ಚುಕಿ ಮ್ಹಾಕಾ ಬೊಗಸ್.  
4. ಗರ್ವಾನ್ ಪಾತ್ಕಾಂತ್ ಪಡುಂಕ್ ತುಜ್ಯಾ ಸೆವಕಾಕ್ ತುಂ ದಿನಾಕಾ,  
ತಸಲ್ಯಾ ಪಾತ್ಕಾಂನಿ ಮ್ಹಜೆರ್ ಅಧಿಕಾರ್ ಚಲೊಂವ್ಕ್ ಸೊಡಿನಾಕಾ,  
ತೆದ್ವಾಂ ಹಾಂವ್ ನಿರ್ದೋಶಿ ಜಾತಲೊಂ,  
ಆನಿ ಮ್ಹಜ್ಯಾ ಪಾತ್ಕಾಂತ್ಲೊ ಮೆಕ್ಳೊ ರಾವ್ತಲೊಂ.

## ದುಸ್ರೆಂ ವಾಚಪ್

ಸಾಂ. ಜಾಕೊಬಾಚ್ಯಾ ಪುಸ್ತಕಾಂತ್ಲೆಂ.

ಭಾವಾಂ-ಭಯ್ಣಿಂನೊ,

ತುಮ್ಚೆ ಮದ್ಲಾ ಗ್ರೆಸ್ತಾಂಕ್ ಏಕ್ ಉತರ್ ಸಾಂಗ್ತಾಂ: ತುಮ್ಚೆ ವಯ್ರ್ ಯೆವ್ಚಿಂ ಆಸಾತ್ ತ್ಯಾ ಅನ್ವಾರಾಂ ಖಾತಿರ್ ತುಮಿ ರಡಜಯ್ ಆನಿ ವಿಳಾಪ್ ಕರಿಜಯ್. ತುಮ್ಚೊ ದುಡು ಕುಸೊನ್ ಗೆಲಾ. ತುಮ್ಚಿ ನಾಜೂಕ್ ಮುಸ್ತಾಯ್ಕಿ ಸಾಣ್ಣೆನ್ ಕಾಂತಯ್ಲಾ. ತುಮ್ಚ್ಯಾ ಭಾಂಗಾರಾಕ್ ಆನಿ ರುಪ್ಯಾಕ್ ಮಾತಿ ಖೆಲ್ಯಾ; ತಿ ಮಾತಿ ತುಮ್ಚೆ ವಿರೋಧ್ ರುಜ್ವಾತ್ ಜಾಂವ್ಕ್ ಪಾವ್ತಲಿ ಆನಿ ಉಜ್ಯಾಬರಿ ತುಮ್ಚೆಂ ಮಾಸ್ ಗ್ರಾಸಿತಲಿ. ಅಂತ್ ಲಾಗಿಂ ಪಾವ್ಲಲ್ಯಾ ಹ್ಯಾ ಕಾಳಾರ್ ತುಮಿ ದಿವಿಂ ಪುಂಜಾಯ್ಲಾಂತ್. ಪಳೆಯಾ, ತುಮ್ಚಿಂ ಶೆತಾಂ ಲುಂವ್ಲಲ್ಯಾ ವಾವ್ರಾಡ್ಯಾಂಚಿ ಮಜುರಿ ದೀನಾಸ್ತಾನಾ ಅನ್ವಾಯಾನ್ ತುಮಿ ದವರ್ಲಾ; ತಿ ತುಮ್ಚೆ ವಿರೋಧ್ ಬೊಬ್ ಫಾಲ್ತಾ ಆನಿ ತಾಂಚ್ಯಾ ಹಾಲ್‌ಹವಾಲಾಚೆ ಸಬ್ದ್ ಫೊವ್ಜಿಂಚ್ಯಾ ಧನಿಯಾಚ್ಯಾ ಕಾನಾಂತ್ ಪಡ್ಲಾತ್. ಸಂಸಾರಿಂ ತುಮಿ ಗಮ್ತಾನ್ ಆನಿ ಖುಶಾಲಾಯೆನ್ ಜಿಯೆಲ್ಯಾತ್ ಆನಿ ತುಮ್ಚಿಂ ಕಾಳ್ಜಾಂ ಮಾಸಾಕ್ ಕಾತರ್ಚ್ಯಾ ಪುಷ್ಟಿ ಪಾಡ್ಯಾಂಬರಿ ಚರ್ಬೆನ್ ವಾಡೊವ್ನ್ ಸಂಹಾರಾಚ್ಯಾ ದಿಸಾಕ್ ಆಯ್ತಿಂ ಕೆಲ್ಯಾಂತ್. ನಿರಪ್ರಾಧ್ಯಾಂಕ್ ಗುನ್ಯಾಂವ್ಕಾರ್ ಕರ್ನ್ ತುಮಿ ತಾಂಕಾಂ ಜಿವೆಶಿಂ ಮಾರ್ಲಾಂತ್; ತಿಂ ತುಮ್ಚಾಂ ಆಡ್ ರಾವುಂಕ್ ನಾತ್.

ದೆವಾಚೆಂ ಉತರ್ ಹೆಂ.

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

1. ಬಾಪಾ, ಪವಿತ್ರಸಭೆಚ್ಯಾ ಮಣಿಯಾರ್ಯಾಂನಿ ತಾಂಚ್ಯಾ ಉದಾರ್ಪಣಾಚ್ಯಾ ಜಿವಿತಾ ಮಾರಿಫಾತ್ ತುಜಿ ವಳಕ್ ಹರೆಕ್ಲ್ಯಾಕ್ ಮೆಳಾಶೆಂ ವಾವ್ರಂಕ್ ತುಜೊ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಸರ್ವ್ ರಾಜಕೀಯ್ ಆನಿ ಅಧಿಕಾರಿಂನಿ, ತಾಂಕಾಂ ದಿಲ್ಲೊ ಹುದ್ದೊ ಆನಿ ಜವಾಬ್ದಾರಿ ಆಪ್ಲ್ಯಾಚ್ ಧರ್ಮಾಚ್ಯಾ, ಜಾತ್-ಕಾತಿಚ್ಯಾ ಆನಿ ಪಾಡ್ತಿಚ್ಯಾ ಲೊಕಾಕ್ ಮಾತ್ರ್ ಮೆಳುಂಕ್ ವಾವ್ರಿನಾಶೆಂ, ಬಗರ್ ಹರೆಕಾ ಗರ್ಜೆವಂತ್ ಲೊಕಾಕ್ ಮೆಳ್ಚ್ಯಾಕ್ ಪೆಚಾಡಿಶೆಂ ತಾಂಕಾಂ ಬರೆಂ ಮನ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚೆಚ್ಯಾ ಫಿರ್ಗಜೆಂತ್ ಆನಿ ವಾಡ್ಯಾಂತ್ ಬರೆಂ ಕರ್ಚ್ಯಾ ಹರೆಕಾ ಸಾಂದ್ಯಾಕ್ ಆಮಿ ಪ್ರೋತ್ಸಾಹ್ ದಿಂವ್ಕ್, ಆಮಿಯ್ ಆಮ್ಚೆಚ್ಯಾ ತಾಂಕಿ ಪುರ್ತಿಂ ಉದಾರ್ ಕಾಳ್ಜಾಚಿಂ ಜಾಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಕಾಂ ತುವೆಂಚ್ ದಿಲ್ಲಿಂ ದೆಣಿಂ, ಬರೆಪಣ್ ಆನಿ ಸವಸ್ತಕಾಯ್ ಆಮ್ಚೆಚ್ಯಾ ದಿಸ್ಪಡ್ತ್ಯಾ ಜಿವಿತಾಂತ್ ಪೆಲ್ಯಾಚ್ಯಾ, ಸಮಾಜೆಚ್ಯಾ ಆನಿ ಪವಿತ್ರಸಭೆಚ್ಯಾ ಬರೆಪಣಾ ಪಾಸತ್ ಗಳ್ಸುಂಕ್ ಆನಿ ವಾಂಟುನ್ ಘೆಂವ್ಕ್ ಆಮ್ಕಾಂ ಬರೆಂ ಮನ್ ದಿ ಮ್ಹಣ್ ಮಾಗ್ತಾಂವ್.

5. ಹೆ ವೆದಿ ಭೊಂವ್ತಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಿ, ಕಸ್ಲ್ಯಾಚ್ ಮಸ್ತ್ರಾಚ್ಯಾ ಆನಿ ಸ್ವಾರ್ಥಾಚ್ಯಾ ವೊಡ್ಲ್ಯಾಂಕ್ ಬಲಿ ಜಾಯ್ನಾಸ್ತಾಂ, ಹೆರಾಂಕ್ ಪ್ರೋತ್ಸಾಹ್ ದಿಂವ್ಚಿ ಆನಿ ಹುಮೆದಿನ್ ಭರ್ಚಿ ಜಿಣಿ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.